

# CORINTI JÕ KRĨ WÛR

## Hapu Na Pawrô Jõ Kàhhôc

*Ûhÿ, pê Pawrô pê Jeju jarkwa na memprar catêjê nõ. Ne pê Jeju na mehwÿ jakrã Corinti jõ krĩ kam mehkrĩ atajê wÿr, pom cu me hõ kàhhôc cahyt ita kujate. Na pê hapu na hõ kàhhôc ita japÿrÿ pê Corinti Jõ Krĩ Kam Jeju Na Mehwÿ Jakrã Mehkrĩ Atajê Wÿr, Hapu Na Pawrô Jõ Kàhhôc (2 Corinti).*

*Ne hõ kàhhôc itajê kam, cute ampo cunea to mehapackre, mâr quê nee me cumã mehtyc xà cupa to me ipa nare. Ne hanea ne cute me pamã me pajĩ tuw jarên.*

*He nee ite Corinti wÿr Pawrô te hõkàhhôc kujahêc atajê cunea to ipintuw nare, ne ihkwÿ jatujre atajê ri ite to ipintuw.*

---

### 2 Corinti 4.1-18

**Pê Pawrô Pahpãm mã hàpên na amji kôt harê**  
*Me Hàpên Xà 19.23-40; Roman 1.11-12*

**4** <sup>1</sup>Pê Pahpãm hàhcaprĩa kam, me ipê harkwa na me iprar catêjê na me ipyxwÿ ita kam, wa ha nee intête me amji hi kwĩn, ne ame ipec, ne me cumã ijàpên jicu nare. <sup>2</sup>Ne wa quêt ampo kên pimxur cunea kam me pahpahàmti atajê cunea, wa ma ame ton caca, ne nee ame cumã me ihêj to me ipa nare. Ne neewa Pahpãm te harên xà kaj na me amã ihcupan xà nõ jarên to me ipa nare. Ne wa quêt catyt kam me amã hirãa pê Pahpãm jarkwa jarên xà tocapô to me ipa. Ne wa Pahpãm kam mare mã, me cumã harkwa jarên to me ipa, mâr quê mehcunea, wa nee ame ihêj xi nare na, me ijahkre pej. <sup>3</sup>Nãmri quê ha jũm te nee ite me ijũjarên xà ita par jahkre pej nare na, quê ha nee incwÿrjapê amji mã me icuhtom nare. Ne ampo na mã nee me kam hapac jahkre pej nare? Jũ wÿr quê ramã me ipictor to me mō ita kamme kam hapac pej. <sup>4</sup>Ne quê jũm ato caxwÿ, ca ha nee arĩt nare. Ita jĩkjê na mã Xatanaj pê pjê ita kam, cute

amji kam me hapac xà kên jō pahhi ita te, me cupê cute amji kam me hapac xà to kên, mār quê neeJeju Crixto pê Pahpām kra pê ampo kên catia pê me hūtār catê ata na me hahkre pej nare. Jeju pê Hūam pyrác, na quê ha nee Pahpām to amji mā mehhimpej nare ita kam, quê ha nee Jeju Crixto kôt me Pahpām jahkre pej nare. <sup>5</sup>Ne nee wa me pa, amji to me amā me icakôc nare, ne quêt Jeju Crixto pê me pajō Pahhiti to, wa me amā me ijūjarēn to me ipa. Ne Jeju cwyrjapê ri me ipê me amā me ijapên catêjê pit. Cwyrjapê wa ame amā me amjjarēn to me ipa.

<sup>6</sup>Ne pê Pahpām pjê ton xà ata kam, awcapàtkô cunea to hamre prānte, harēn to: “Amcro” hane. Hamre pê amcro pyrentu, pahte me ampo cunea pupun, ne me hahkre pej xà caxuw ahcujro pyrentu. Ita jikjê na mā, ihhêj ne Pahpām te me pamā pahte amji kam me pajapac xà cujro, cu ihkôt me ampocunea kampa, ne me hahkre pej. Ne Jeju Crixto tea ri me pamā Pahpām to ipipê, na cu ha ihkôat me Pahpām carôt jàhcujro jahkre pej.

**Pō rŭm me pajī peacre cakrô, mā kam Pahpām Carō Pejti carôt tỳj ihkrī**

<sup>7</sup>Ne pjê te pot na kyre pê hī jàhwÿr, ne ihcature, ne ihkre kam, ampo pejti na hī jàhwÿrti te hipu, ita na mā me ite. Ne me ijī peacre, neihcature cakrô, mā ihtỳj me amā ampo pej pit jarēn to ipa. Na quê ha mehcunea, ite Pahpām jarkwa kôt mehcunea mā harēn xà pejti jarēn ita na me ipupu. Ne Pahpām te ri imā caxuw ampo cunea jirô pēcarôt tỳjti ita jōr na me hahkre pej.

<sup>8-9</sup> Wa ampo cunea kam me amji pupun to kēanre cakrô,

mā nee cute me itohjê nare.

Ne ampo kwÿ kam amji jahkre kêatre cakrô,

wa nee amjia kôt ite me hīcu nare.

Ne me icurê xwÿn ame icapôr cakrô,

mā nee Pahpām te meimā hikran nare.

Ne hān ne ihtỳj me ito kên cakrô,

wa nee me ijamre nare.

<sup>10-11</sup> Ne Jeju te me pancwyrjapê mehcuran xà mā amji jōr, mā cute mehcuran. Jikjê na, wa itỳj me amā Jeju te amji kam hapac xà pejtjarēn xà mā amji jōr to ipa. Ne ite me amā harēn xà ata kôt, ca ha me atīrohnÿtti mā na me apa xà ata, ihtỳj mehcunea mā Jeju te hacpÿa mā ihtīr na harēn. Ne wa Jeju cwyrjapê amji to me ikên cunea japên to me ipa. <sup>12</sup>Ne ite amji to me ikên japên to me ipa xà ita kôt, ca ha me atīr rohnÿtti mā na me apa.

<sup>13</sup>Pê pahhi xwÿ pê Tawi ata, ita na Pahpām jarkwa kôt hō kàhhôc kam ihhôc to hane he:

“Imāa, Pahpām jūjarēn xà ita pê nee ihhêj xi nare,

na wa itỳj amji mã to ihmpej,  
ne me amã harẽn to me ipa” hane.

Na wa itỳj cuxà Pahpãm to amji mã me ihmpej to me ipa, ne itỳjcuxà me amã Pahpãm jũjarẽn xà jarẽn to me ipa. <sup>14</sup>Ne ampo na mã wa Pahpãm to amji mã me ihmpej? Wa ite, cute hacpỹa mã me pajõ Pahhiti pẽ Jeju to ihtĩr na me hahkre pej, na quẽ ha ihtỳj cuxà me ito itĩr, ne hanea ne me ato me atĩr. Na cu ha pahtỳjjũ caxuw me pahcunea cuxà hỹrmã me api, necahẽ na ame papa rohnỳtti mã. <sup>15</sup>Ne me acwỳrjapẽa ri, ite me amji pupun xà kẽanre itajẽ jãhtõa to hàhtõ. Ne me imã pjẽ cunea kam, me hàhtõa ne Pahpãm wỳr me ipipkjẽr na me to prãm, mãr quẽ Pahpãm mehcunea caprĩ, ne mehkẽn pẽ me hũtã. Mãr quẽ me hàhtõa to me hàhtõ, ne Pahpãm te ampo kẽn pẽ me hũtãr pyrẽn me hakry na, cumã me amji jarẽn catia to me ipa.

#### **Cu ha pahtỳj Pahpãm to amji mã me pahhimpej kam me to pancrà**

<sup>16</sup>Ne amcro cunea kam, me pahkà amji to hamre to mõr cakrõ, mã me pahcaxwãm pẽ pahte amji kam me pajapac xà ihtỳj amji to intuw to mõ. Na cu ha nee Pahpãm mã me pajãpẽn tẽte me amji hi kwĩn, ne me hicu nare. <sup>17</sup>Ne pahte amji pupun xà to kẽanre kẽnre, kẽn pejti te cyt ne imprar atajẽ jahpan xà na, quẽ ha Pahpãm amji cahẽ na me papa na me pahto, ne ampo kẽn ita jirõa pẽ me pahto imej catia to catito ihcuhẽ rohnỳtti mã. <sup>18</sup>Ne por cu pjẽ kam me panto to me ampo pupu atajẽ, quẽ ha ihtỳj jũ caxuw hamre. Ne quẽt cõjkwa kam pahte me ampo pupun nare atajẽ, quẽ ha hàhhuc rohnỳtti mã. Cwỳrjapẽ cu ha nee ita ri, pjẽ kam, pahte me ampo pupunitajẽ to ame pajãptõ nare. Ne quẽt cõjkwa kam, cormã nee pahte me hõmpun nare atajẽ to, cu ha pahtỳj me amji japackre to me papa.

---

## **2 Corinti 5.1-21**

**Nee pahte me pajĩ tuw pupun nare cakrõ, ramã to me pajapac xà  
2 Petrõ 1.13-14**

**5** <sup>1</sup>Quẽ ha jũm ikre pejti catia nõ ton xwỳjrea na, ramã amji mã ikre cahàc nõ xãm ne kam ihkrĩ. Ne cute ramã ikre catia ata jipêj jirõ pẽ, quẽ ha ikre cahàc ata hu, ne ma cute intuw jipêj ata mã axà, ne kam ihkrĩ. Jĩkjẽ na mã me pajĩ pẽ me pahcaxwỳn carõ krekà te hajỹar. Neramã pahte me Pahpãm te cõjkwa kam me pahcaxwỳn carõ mã, hĩ tuw jipêj na me hahkre pej. Ne quẽ ha jũ caxuw me pajĩ pẽ ikre cahàc pyrãcti itaty, quẽ ha caxwỳn carõ ata ihtỳj cõjkwa kam me pajĩ tuw pẽ ikre cati pyrãcti ata kam ihkrĩ. Ne Pahpãm te ri me pamã me pajĩ tuw pẽ ikre

pejti pyràcti ata ton, naquê ha nee jũ caxuw hamre nare. <sup>2-3</sup>Ne pom quê ha jũm ikre cahàc pê ihkrĩ xà kêanre kam ihkrĩ, ne ihtỳj ikre pejti ata mã hâr ne kam ihkrĩ pyrentu to prãm, ita na mã mepajĩ te, ne ihtỳj me pajĩ ita rer pyrentu to prãm. Ne ma cõjkwa kam me pajĩ tuwti te jũ caxuw hamre xà nare ata mã hâr, ne kam ihkrĩ to prãmto, me to pajapac xà te me pahcagãgã.

<sup>4</sup>Ne pom cu pjê kam me pajĩ to ame papa xà ita kam, cu pahtỳj ame pahcagãgã to me papa. Ampo na? He nee mã me pahte me pajĩ tũm ata cacaxà to nare. Ne quêt intuw ata mã hâr ne kam apu ipa to prãm to, cu ame pahcagãgã. Ne cu ha me pajĩ tuw te jũ caxuw hamre xà nare ata kam ame papa, ne nee hipêr me pajĩ tũm, ramã hamre to mõi ata to me amji japackrenare. <sup>5</sup>Ne pê Pahpãm ramã mam ita to amji kampa. Ne cute ampeaj kam, ihtỳj jũ caxuw me pahto ipintuw na me pajarên xà caxuw, ramã cuteme pamã Carõ Pejti jõr, na quê ha ihtỳj to.

#### **Pahte me pajĩ tuw to me amji pytàr na ramã me pamã hahkre pej**

<sup>6-8</sup>Ita pyrên me pajakry to, cu pahtỳj me pajũcanãr na amji mã me pahcarõt. Ne cormã pjê ita kam, ame papa xà ita kam, nee pahte me pantoa to me Pahpãm pupun nare cakrõ, cu pahtỳj amji mã me to pahhimpej to mepapa. Ne pahte amji mã me to pahhimpej xà ata kõt ri, me pamã hahkre pej. Ne cu cormã me pajĩ ita kam amepapa xà ita kam, cormã nee Pahhiti cahê na me pajĩ tuwti ata kam ame papa xà nare na, pahte me amji jahkre pej. Ne pahtỳj me pamã, pahte me pajitũm ita pê me pajapõj, ne ma Pahhiti cahê na me pajĩ tuwti ata mã me pancjêj na me pamã to prãm.

#### **Cu pahtỳj amji to me Pahpãm cajpuaw to prãm**

<sup>9</sup>Ne ampo pyxit peaj ata na ri me pamã ihprãam to prãm. Cu ha pahtỳj pjê kam, cormã me pajĩ tũm kam ame papa xà ata kam, amji to me Pahpãmcajpuaw to prãm, nare, cõjkwa kam me pajĩ tuw kam me papa xà ata kam, cu ha amji to me Pahpãm cajpuaw. <sup>10</sup>Ne mêr ampo na mã cu pahte me ita ton xà? He cu ha jũ caxuw me pahcunea me pajõ Pahhiti pê Crixto cuna mã me pahcuhhê, mâr quê catyt kam me pahcunea cukij, ne me ajpên pê me pahto haprã. Ne taa, cormã pjê kam me pajĩ tũm to me papa, nepahte me pajàpên xà ton atajê jahpan xà na, ahpÿanre na me pamã amgõ pa. Ne me pahkwỳ te ampo pejti ton atajê to, quê ha impej, ne me pahkwỳte me ampo kên ton atajê to, quê ha apu ihkêanre ne.

#### **Jeju mã me pahkĩn xà ata, ihtỳj me pahto ihhimpej**

*Roman 6.4-6; Epet 4.22-24; Coroxo 3.9-10*

<sup>11</sup>Cwÿrjapê wa itỳj kypê amji mã me pajõ Pahhiti cupa to me ipa nare. Na wa itỳj Pahpãm wÿr me hàhtõa to me ipipkjêr to prãm. Pahpãm mã

ihcunea na me ijahkre pej, cwÿrjapê wa nee me ipej mã me ipÿm prãnte, hÿrmã ame to ipipkjêr to me ipa nare na, cumã me ijahkre pej, ne hanea ne ahna me amã me ijahkre pej. <sup>12-13</sup>He jÿmjê itajê ri pō rÿm pit mã amji to me cati prãm, na ri pō rÿm pit mã ampo atajê na amji to me hãmnãn to me ipa. Ne ihhêj ne ihtÿj jÿmjê itajê te pō rÿm mento to me ipupun, ne nee meicaxwãm pê, cute me ite amji kam me ijapac xà na me ijahkre pej nare kam, amã me ijarên to kêanre to:

— He Pawrô na mehkwy itajê te me amjijahkre kêatre, ne ihhêj ne ame kam waj — hajÿr. Ne mehkwy me ijarên to:

— Cute me pamã ihhêj xà ita caxuw, cute amji jahkre kitre nare — hane. Ne wa ha ite me ikam waj cacrô, wa itÿj cormã me amji to Pahpãm cajpuaw to ipa. Ne nee wa ame ikam waj nare, wa me ikrã impeaj kam me atoimpej to me ipa. Wa ite ramã me amã, me icaxwãm pê ite me amji kam ijapac xà na me amji jarên. Mãr ca atÿj me cumã me ikôt harê, ne nee ameijÿ na apahãm nare. Ne nee mã ite amji to me icati to prãm to, ite me amã ite amji kam me ijapac xà ita na me amji jarên nare. <sup>14</sup>Ne Jeju Crixto mã me ikinti ata ri me ito ihhimpej to ipa, cwÿrjapê wa itÿj me atehcajpa. Ne por pê Jeju pê me pajô Pahhiti pyxit peaj ne ty, ata cukwa kam ri ihhêj ne me pahcunea te amji kam pajapac xà tÿm kênatajê tyc, ne hamre par. <sup>15</sup>Ne pê me pahcunea cwÿrjapê ty, ne me pancwÿrjapêa pê hacpÿa mã ihtír, mãr cu pjê kam ame papa atajê, nee hipêr amji to me amji cajpuaw to prãm to ame papa nare. Ne quêt ihcajpuaw to prãm to, cu cumã ame papa.

### **Jeju me pamã cute amji kam hapac xà tuw pejti gô**

<sup>16</sup>Ita kam ri pahte amji kam me pajapac xà ita ajteare mã, ne impej. Cwÿrjapê, cu ha nee pjê kam, cute me amji kam hapac xà tÿm ata kôt, jÿmjê to amji kam me pajapac nare. He pê wa mam Jeju to me amji kam ijapac xà to hanea. Ne ita kam, wa nee hipêr me to hajÿr nare. <sup>17</sup>Ne quê ha jÿm Jeju Crixto to amji mã ihhimpej, ne kam amji hõnco ata pê quê ha jÿm tuwti ata. Ne ramã mam cute amji kam hapac xà tÿmkên ata cupê hamre partu. Na quê ha quêt cute amji kam hapac xà tuw pejti ata kam apu ipa. <sup>18</sup>Ne ampo pej itajê cunea Jeju kôt, Pahpãm pîn, me pahwÿr pra. Ne pê mam me papê Pahpãm curê xwÿn. Ne Jeju cukwa kam ri cute hacpÿa mã, mepahto amji jô ikwy nõ. Ne cute hÿrmã mehkwy to ipipkjêr xà ata pê ri me pajapên xà, pê ahna me paxãm, mãr quê me pahcuxà hanea ne me to amji jô ikwy nõ. <sup>19</sup>Na wa itÿj mehcunea mã Pahpãm jarên to:

— Pahpãm mã me ato hõ ikwy nõ na me ato prãm. Na ri cute Jeju Crixto cukwa kam, ate ame to kênxà atajê cunea to hapac kêt, ne to tojnõ — hane. Ne Pahpãm te, ite mehcunea mã me ita jarên na, me imã hÿjahkre.

**Cu Jeju me ajpên kam me pahhônco, na ri Pahpâm te me pahna amjicaxàr**

<sup>20</sup> Cwÿrjapê pê Jeju harkwa na me iprar catêjê na me ipyxwÿ. Na wa me cumã me icakôc xà ata kam, ihhêj rûm Pahpâam ri me cumã ihcakôc, ne me ahna hàhwÿr to:

— Me icurê xwÿn itajê, cama amji na me ijamã, wa amjiwÿr me ato apkjê, ne me ato ikwÿ nõ, cu ajpên to me ikwÿ nõ, ne ajpên kam me pahhônco — hane. <sup>21</sup> Pê nee Jeju Crixto jû caxuw ampo kên ton nare. Ne nee kam ampo kên nõ incirre hamreare cakrô, mã Pahpâm te me pancwÿrjapê to amji kamhapac to ihhêj rûm, cute mehkên ton catêjê nõ. Ne cu Jeju me ajpên kam me pahhônco xà ata kôt ri, Pahpâm te me pahna amji caxàr, mâr cuajpêan kam ame papa, quê ha ahna ihcajuaw.

## 2 Corinti 6.1-18

**Cu pahtÿj Pahpâm te me pahto impejti xà ata na me amji to pôj**

**6** <sup>1</sup> Me ipê Pahpâm cahê na cumã me ijâpên catêjê ita kam, wa ha me awÿ, mâr ca atÿj Pahpâm te hàhcapria kam me ato impejti xà ata na me amji caxàr to impeaj ne. <sup>2</sup> Ne pê ramã Ixaj xwÿ pê Pahpâm jarkwa na ihcakôc catê ata, ita na Pahpâm jarkwa kôt ihhêc to hane he:

“Wa, ate amji tehcajpar xà na me iwÿr xà atana,  
me akam ijapac prâam kam ikrî.  
Ne me apytâr xà jô amcro ata kam,  
ite itÿj me apytâr” hane.

Mêr hôhõ, me ikampa. He ita kam ri pahte me amjipytâr xà na, me Pahpâm na me pajâhwÿr xà. He ita kam ri ramã pahte me amji pytâr xà jô amcroa kam hàhhuc.

**Pê Pawró cupê catyt kam Pahpâm mã hàpên catê na amji jarê**

<sup>3</sup> Wa ite amji kôt me jûm te catyt kam ipa intête mehcahpêrkâr cupate, wa catyt kam me ipa, mâr quênee jûm, ite me ijâpên xà ton to me ipa ata na, ihcakôc kên nare. <sup>4</sup> He wa itÿj quêt me ipê Pahpâm mã me ijâpên catêjê itajê na me amã amji to me ipipê to me ipa. Gapacta ne me ikam me ato xa ne me ipupuhe:

Wa itÿj ampo kên me, ite amji pupun kêanre me, ampo te amji wÿr me ikrã jacjên itajê mã, itÿj me ijūcanâr to me ipa.

<sup>5</sup> He hôtpê me icahhy, ne me ijacjê, ne me hàhtôa ne ihtÿj me ito kên prãmte me ikrã, ne ajpên wÿr me icapôr to me ipa cakrô, wa itÿjcatyt kam me Pahpâm mã apê.

- Ne wa itỳj me ijapên to tỳaj to me ipa.  
 Ne wa hanea ne itỳj me ijikwa ne me ijõt xà kaj na, Pahpãm mã mehcajrên to me ipa.  
 Ne hanea ne prãm na ame ipa cacrô, wa itỳj catyt kam Pahpãmmã ijapên to me ipa mã, me ijũcanãr to me ipa.
- <sup>6</sup> Ne wa ampo kên ton xà ata pê ampỳa mã me ipa, ne Pahpãm te amji kam hapac xà ri quêt me imã hahkre pej to prãm.  
 Ne wa itỳj cute me ito kên catêjê atajê kam me icryc, mã me ijũcanãr to mentête amji jiprôn to me ipa. Ne quêt ijâhcapria kam, catyt kam me to amji kam ijapac to me ipa.  
 Ne hanea ne ihtỳj Pahpãm Carô Pejti te me imã amji jôr, wa ihkôat me ipa.  
 Ne hanea ne ihtỳj me imã mehcunea kîn, wa mehkiã kam me ipa.
- <sup>7</sup> Ne wa hanea ne itỳj me cumã Pahpãm jarkwa hêj xi nare ata jarên to me ipa.  
 Ne hanea ne itỳj Pahpãm carôat kôt, me ijapên xà pihhoti catiaton to me ipa.  
 Ne wa catyt kam Pahpãm te amji kam hapac xà pejti kôt me ipa xà ita to me icurê xwỳn catêjê kam pra ne toa me cupê amji pytà, ne me tohjê.
- <sup>8</sup> Ne ite me amã, ite amji kam me ijapac xà na amji jarên xà itajê, ihtỳj me ipê Pahpãm jarkwa na cumã me iprar catêjê impeaj na me ijarê.  
 Mã mehwỳ kwỳ ihtỳj me ito me icati, mã mehwỳ me ito ijökrenô, ne me imã ipahàm to.  
 Mã mehwỳ me ito mehcajê to impejti,  
 mã mehwỳ me ito mehcajê kêanre.  
 He me ito hajyr cacrô, wa nee itajê nõ na me toamji kam me ijapac nare.  
 Ne me cumãa, me papê me pahhêj xi catêjê cacrô,  
 wa itỳj catyt kam ihêj xi xà nare to icakôc to me ipa.
- <sup>9</sup> Ne me cumãa, nee me ipê jũmjê catihtu atajê nare cacrô,  
 mã me hàhtôa mã pjêcunea kam me ijahkre pej.  
 Ne me cumãa, wa ijõtpe amji to me ityc xà japên to me ipa cacrô,  
 wa itỳj me amji to me ipijapar to me ipa.  
 Ne ihtỳj me icahhyr to me ipa cacrô,  
 nee cute amji mã me hamãr ne me ijipej nare.
- <sup>10</sup> Ne me imã amji kîn nare cacrô,  
 hõtpe Pahpãm pyrên me ijakry.  
 Ne me ipê ampo hamreare cacrô,  
 wa itỳj ite, Pahpãm te amji kam hapac xà to, me hàhtôa ne me to hakràj.

Ne me ipê ampo pê pjê itatekjê jamreare cakrô,  
mã hõtpê me imãampo pê cõjkwa tekjê atajê cunea.

**Pê Pawrô hirã pê, ihcunea na, me cumã amji jarên pa**

<sup>11</sup> Corinti jô krī kam me ikjêjê itajê, wa ite nee ampo na me apê amji to ipinxur nare, ne quêt hirãa pê me amã ihcunea na me amji jarên par. Ne itỳj imã me akĩnti ata to ite me amã ipipê. <sup>12</sup> Ne imã me akian to me akĩn cakrô, mã nee ihhêj ne me amã me ikĩn nare. <sup>13</sup> Ne Jeju kôt ihhêj rúm me apê me ikra pyrãac. Ne imã me akĩnti ita jahpan xà na, hanea ne hipêr amã me ikĩn.

**Cu ha nee me cupê Jeju na mehkwȳ nare atajê caca xà mã me paxàr nare**  
*Epet 5.3-14; Tijac 4.4-5; 1 Petrô 4.1-6*

<sup>14</sup> Ne me apê Jeju to ate amji mã me ahimpej catêjê atajê, ca ha nee amji mã me Jeju to mehhimpej nare atajê me, me gâpên xà na ame ajpênpar, ne ajwar, ajpên cahê na me gâpên nare. Ampo na? Quê ha pijamã jũm krã impejti ne catyt kam ipa atajê me, jũm krã kên ne amjia kõtipa atajê me, ajpên cahê na me hàpên to me ipa? Hãpà! Jũ wỳr quê ame amji mã hamã ne ajpên cahê na me hàpên to me ipa. He xà quê ajkĩ ihtỳj amcro me awcapàtkô ajcacwa? Hãpà! <sup>15</sup> He xà ajkĩ ihtỳj Jeju Crixto me Xatanaj mã ajpên cajrên? Hãpà! Me cupê ajpên curê xwỳn. Mêr hõhõ, por jũmjê amji mã Jeju tomehhimpej to me ipa atajê, quê nee Jeju to amji mã mehhimpej nare atajê me, ajpên kam me ihhõnco nare, ne ajpên kaj na me ajpên kampa. <sup>16</sup> Quê ha pijamã jũm Pahpãm tĩr rohnỳtti mã ata jũrkwa wỳr pahpãm cahàc krekà tĩr nare ata to hỳrmã mõ, ne kam hãm? Hãpà! Jũ wỳr quê Pahpãm me, pahpãm cahàc krekà ata apu amji mã hamã, ne ajpên kôt amji kampa. Mêr hõhõ, Pahpãm Carõ Pejtime pajĩ caxwãm pê ihkrĩ ita kam, ihhêj rúm me papê Pahpãm tĩr rohnỳtti mã ata jũrkwapyrãac. He pê Pahpãm jarkwa to mehcakõc catêjê atajê me hàhtõa, ne ramã Pahpãm jarkwa na, hõ kàhhõc kam, ahna mehhõc to hane he:

“Wa ha itỳj me cahê na ikrĩ, ne mehcotea na apu ipa,  
ne pa amji to me hõ Pahpãm, quê ha me cupê me ikwỳ.

<sup>17</sup> Na ca ha mehkrà kên catêjê te Pahpãm to amji mã mehhimpej nare  
atajê pê me acato,  
ne ajtea me cupê ampỳa mã ame apa.

Ne nee ca ha mehkõt cute me ampo kên ton xà atajê nõ ton nare.

Ca ha me to hane, wa ha itỳj me ana amji caxàr to impeaj ne.

<sup>18</sup> Na wa ha me Apãm Cati na amji to, ne me apê me ikra na me ato” hane.

Hõhõ, pê Pahhiti mehcunea jirõa pê carõt tỳjti ata, me ana amji jarên to hane.